

JUMHURIYYAR MISRA TA LARABAWA 3 Rajab, 1443
MA'AIKATAR ADDININ MUSULUNCI 4 Febrairu, 2022

(1)

**WATANNI MASU ALFARMA SAKO NE NA ZAMAN LAFIYA GA
BIL'ADAMA**

Godiya ta tabbata ga Allah Ubangijin talikai, wanda a cikin littafinsa mai girma yake cewa: **(Lallai adadin watanni shekarar Kamariyya guda goma sha biyu ne, a cikin hukuncin Allah da kaddarawarsa, da ma cikin abin da ya bayyana a cikin litattafansa tun farkon wannan duniyar, a cikin wadannan watanni goma sha biyun akwai watanni huɗu da aka haramta yin yaƙi a cikinsu, waɗanda su ne: Rajab, da Zul Kida, da Zul Hajji, da Muharram. Lallai haramta yaƙi a cikin waɗannan watanni huɗu da aka ambata shi ne addinin Allah madaidaici, wanda babu sauyi a ciki, kuma babu jirkitawa..)** [at- Tauba: 36], Ina shaida cewa lallai babu abin bauta wa da gaskiya sai Allah shi kaɗai, ba shi da abokin tarayya. Ina kuma shaida cewa lallai shugabanmu, kuma Annabinmu Muhammad bawan Allah ne kuma Manzonsa, Ya Allah Ubangiji ka kara masa tsira da aminci da albarka, shi da alayensa da sahabbansa, da duk wanda ya bi tafarkinsu da kyautatawa har zuwa ranar sakamako, Bayan haka:

Lallai a cikin falalar da Allah ya yi wa bayinsa akwai zaɓar wasu lokuta na alhairi, da albarka da ya yi, lokuta ne da yake ruɓanya ladan kyawawan ayyuka, yake kuma yafe zunubai da munanan ayyuka, Allah mai girma da ɗaukaka yana cewa: **(Ka tuna masu da kwanakin da Allah ya keɓance..)** [Ibrahim: 5], Annabinmu (Sallallahu alaiHi wa alihi wa sallam) yana cewa: **(Lallai Ubangijinku mai girma da buwaya yana da wasu baiwa da yake yi a cikin wasu kwanaki na rayuwarku, ya kamata ku gabatar da kawunanku gare su, ta yiwu idan wannan baiwa ta sami kowane ɗaya daga cikinku ba zai taɓa taɓewa ba har abada).**

(2)

A cikin wadannan lokuta na imani akwai watanni masu alfarma, lallai Allah mai girma da buwaya ya yi nuni zuwa gare su a dunkule a inda Madaukakin Sarki yake cewa: **(Lallai adadin watanni shekarar Kamariyya guda goma sha biyu ne, a cikin hukuncin Allah da kaddarawarsa, da ma cikin abin da ya bayyana a cikin litattafansa tun farkon wannan duniyar, a cikin wadannan watanni goma sha biyun akwai watanni huɗu da aka haramta yin yaƙi a cikinsu, waɗanda su ne: Rajab, da Zul Kida, da Zul Hajji, da Muharram. Lallai haramta yaƙi a cikin wadannan watanni huɗu da aka ambata shi ne addinin Allah madaidaici, wanda babu sauyi a ciki, kuma babu jirkitawa; saboda haka kada ma ku zalunci kawunanku a cikinsu ta hanyar halatta yaƙi, ko rashin yinsa idan makiya suka auko maku a cikinsu..)** [at- Tauba: 36], Annabinmu (Sallallahu alaiHi wa alihi wa sallam) kuma ya bayyana su dalla- dalla a Hajjin ban - kwana, a inda yake cewa: **(Ku saurara, lallai zamani ya riga ya zagayo daidai da yanda yake a lokacin da Allah ya halicci sammai da kasa, shekara ɗaya watanni goma sha biyu ne, a cikinsu akwai guda huɗu masu alfarma, uku a jere: Zul Kida, da Zul Hajji, da al- Muharram, da kuma Rajab ɗin kabilar Mudhar, wanda yake tsakanin Jimada da Sha'aban).**

Lallai watanni masu alfarma suna da alfarma, da daraja, da matsayi, gami da tsarki a wurin Allah mai girma da buwaya, an kira su da sunan "al- Hurum" ne; saboda girman daraja da alfarma da suke da su; saboda haka ne ma Shari'ar Musulunci ta zo da haramta yin yaƙi a cikinsu, ta kuma sanya keta alfarmarsu yana cikin abubuwan da suke da tsananin haramci, Allah mai girma da ɗaukaka yana cewa: **(Suna tambayarka game da yaƙi a wata mai alfarma, ka ce masu: lallai yaƙi a cikin babban laifi**

(3)

ne..) [al- Bakra: 217], lallai watanni masu alfarma suna dauke ne da sakon zaman lafiya ga daukacin bil'adama, lallai addinin Musulunci addini ne na zaman lafiya, ita kanta kalmar "As-Salam" suna ne daga cikin sunayen Allah Madaukakin Sarki, Allah mai girma yana cewa: **(Shi ne Allah wanda babu abin bauta wa da gaskiya sai shi, mai cikakken mulki, mai kuma cikakken tsarki, mai kuma cikakken aminci "as- Salam")** [al-Hashri: 23], haka ma Annabinmu shi ne Annabin rahama da zaman lafiya, Allah Madaukakin Sarki yana cewa: **(Ba mu aiko ka ba sai domin ka zama rahama ga talikai)** [al- Anbiya'i: 107], haka ma a cikin addu'o'in da Annabinmu mai girma (SallalLahu alaiHi wa alihi wa sallam) yake yi a bayan kowace sallah yakan ce: **(Ya Allah Ubangiji kai ne mai cikakken aminci, cikakken aminci daga gare ka yake zuwa, ka daukaka ya ma'abocin girma da karamci).**

Lallai addinin Musulunci ba addinin ne da yake son yaƙi, ko zubar da jini ba, hasali ma duk abubuwan da za su kai zuwa ga kiyaye jini yinsu yake yi, yana karkata zuwa ga zaman lafiya, yana kuma karfafarsa, Allah mai girma da daukaka yana cewa: **(Idan suka karkata zuwa ga neman zaman lafiya, to kai ma ka karkata zuwa gare shi, ka kuma dogara da Allah, lallai shi mai yawan ji da sanin komai da komai ne)** [al- Anfal: 61], Annabinmu (SallalLahu alaiHi wa alihi wa sallam) yana cewa: **(Kada ku yi burin haƙuwa da makiya, ku dai nemi sauki a wurin Allah, amma idan har kuka haƙu da su, ku yi haƙuri ku jajirce)**, lallai sakon Musulunci saƙo ne na zaman lafiya da dinke baraka, manufarsa ita ce: jin daƙin daukacin bil'adama, Allah mai girma da daukaka yana cewa: **(Ya ku mutane, lallai mun halicce ku ne daga asali ƙaya wanda dukanku kuke daidai da juna,**

(4)

wannan asali kuwa shi ne Annabi Adam da Hauwa'u (Alaihimas-Salām), ta hanyar auratayya ne kuma muka mayar da ku al'ummomi masu yawa da kabilu mabambanta; domin ku san juna, ku kuma yi taimakekeniya a tsakaninku, lallai wanda ya fi matsayi a wurin Allah duniya da lahira shi ne wanda ya fi ku tsoron Allah, tabbas ilimin Allah ya game komai, kwararre ne kuma wanda babu wani abu komin kankantarsa da zai buya masa a cikin dukan al'amurra) [al- Hujrat: 13].

Godiya ta tabbata ga Allah Ubangijin talikai, tsira da aminci su tabbata ga fiyayyen halitta, shugabanmu Annabi Muhammadu da alayensa da sahabbansa baki daya.

Lallai girmama watanni masu alfarma yana nufin dakatar da dukan nau'oin ta'addanci, da wuce gona da iri, da zubar da jinin mutanen da ba su ji ba ba su gani ba, hakan ma yana nufin fuskantar Allah Ubangiji mai girma da buwaya ta hanyar yawaita ayyukan biyayya da da'a, dole ne mu raya wadannan watanni da kwanaki ta hanyar zage- dantse wajen gabatar da ibada, da tsarkake zukata, da aikata dukan abubuwan da za su kara kusanta mu da Ubangiji, Allah mai girma yana cewa: **(Ku aikata alhairi saboda ku sami babban rabo)** [al- Hajji: 77], Annabinmu (Sallallahu alaiHi wa alihi wa sallam) yana cewa: **(Ku azumci wasu kwanaki a cikin watanni masu alfarma, ku bar wasu, ku azumci wasu kwanaki a cikin watanni masu alfarma, ku bar wasu, ku azumci wasu kwanaki a cikin watanni masu alfarma, ku bar wasu).**

Lallai a cikin wadannan watanni masu alfarma akwai watan Rajab, kuma sunan Rajab ya samo asali ne daga girmamawa,

(5)

Larabawa suna kiransa da suna “al- Asummu” wato “kurma”; saboda a cikinsa ba a jin sautin yaƙi, shi ne kuma watan da yake ɗauke da mu’ujizar Isra’i da Mi’iraji da Allah ya yi wa Annabinmu (Sallallahu alaiHi wa alihi wa sallam), shi ne mabudin dukan watanni masu alfarma, Abubakar al- Warraƙ al-Balkhiy (Allah ya kara masa rahama) yana cewa: **“Watan Rajab wata ne na shuka; watan Sha’aban kuma wata ne na yi wa shukan ban ruwa ne, shi kuwa watan Ramadhan wata ne na girbe abin da aka shuka”**.

Wane abu mafi kyau ne ya kai a ce mun ribaci watanni masu alfarma, ta hanyar yi wa Allah mai girma da buwaya biyayya, da raya doron kasa, da kyautata ayyuka, da yawaita ayyukan alhairi, da ciyar da abinci, da yaɗa ruhun taimako, da jinkai, da taimakon marasa shi, Annabinmu (Sallallahu alaiHi wa alihi wa sallam) yana cewa: **(Lallai mutumin da Allah Maɗaukakin Sarki ya fi sonsa shi ne wanda ya fi amfanar mutane, kuma mafi alhairin aiki a wurin Allah Maɗaukakin Sarki shi ne: farin cikin da ka shigar a cikin zuciyar Musulmi, ko ka yaye masa damuwa, ko ka biya masa bashin da ake binsa, ko ka kori yunwar da take damunsa, na rantse da Allah, in tafi biya wa ɗan uwana wata bukata tasa, ya fi alhairi akan in yi i’itikafi a cikin wannan Masallacin -yana nufin Masallacin Madina- na tsawon wata ɗaya.. duk wanda ya tafi tare da ɗan uwansa akan wata bukata tasa, har bukatar ta biya, to kuwa lallai Allah zai tabbatar da diga- digansa a ranar da kafafuwa suke zamewa).**

Ya Allah Ubangiji ka sanya mana albarka a cikin watan Rajab da Sha’aban, ka kuma sa mu ga watan Ramadhan.